

Mollamyz

Category: Goşgular, Kitapcy
написано kitapcy | 23 января, 2025
Mollamyz MOLLAMYZ

Gaba sakgaly bar bir misginsokar,
Doga okap ili aldar mollamyz.
Öz ýanyndan kimi dowzahda ýakar,
Kimsini jennete ýollar mollamyz.

Sebäp bilen eger barsaň öýüne,
Düşer senden ýonmaklygyň küýüne.
Iki gözi meňzär çakgyň çüýüne,
Torba sakgalyna ellär mollamyz.

Durmaz seniň üçin jany agyryp,
Nahar berseň oňar käte çagyryp,
Pugta doýup, uly-uly gägirip,
Käte agzyn açyp pallar mollamyz.

Bir gün edip gördük şeýle synagy,
Dolduryp köjeden uly çanagy
Berdik tamdyr çörekden üç sanagy
Lak-luk atdy, gaty ýaldar mollamyz.

Sowady ýok, duza demin ýöreder,
Aklyk diýip elleriňe sereder,
Bir pul üçin haýyr işi şer eder,
Şer işe haýyr diýp goldar mollamyz.

Ömürboýy bet pyglyna eýerip,
Kim ölerkä diýip otyr keýerip,
Ýok dünýäniň hüýr gyzlarna öýerip,
Sähedinem özi bellär mollamyz.

Ilden gizlese-de bozuk pälini,
Bilýäs indi sapalagyn, alyny.
Terekä sal diýseň ýetim malyňy,

Özü-de bir paýdyr, tellär mollamyz.

Aklyk üçin diýer näme diý diýseň,
«Dogalarňa düşüňärmiň hiý» diýseň,
«Beýdip ýörmän senem işläp iý» diýseň,
Gaşyn çytyp, ýüzün sallar mollamyz.

Ata KÖPEKMERGEN. Goşgular